

ھەشاشلار

ئېنىقلىما:

«ھەشاشلار» فاتىمىيەچى ئىسمائىلىيەچى ۋە شەرقىي نەززارىيەچى بىر تائىپە بولۇپ، نەززار ئىبنى مۇستەنسىر بىللاھ ۋە ئۇنىڭ ئەۋلادلىرىنىڭ ئىماملىقىغا چاقىرىش ئۈچۈن فاتىمىيلاردىن ئايرىلىپ چىققان. بۇ تائىپە، ئىراندىكى ئال مەۋت قەلئەسىنى دەۋىتىنى تارقىتىش ۋە دۆلىتىنىڭ ئاساسىنى كۈچەيتىش مەركىزى قىلىپ بىكىتكەن ئەلھەسەن ئىبنى ئەسساباھ تەرىپىدىن تەسىس قىلىنغان.

بۇ تائىپە، مۇتەسىسپ دىنىي، سىياسىي غايىلەرنى ئىشقا ئاشۇرۇش يولىدا سۈيىقەست قىلىش ۋە ئۆلتۈرۈش ماھىرلىقى بىلەن ئالاھىدە پەرقلىنىدۇ. ھەشاش (Assassin) كەلىمىسى ياۋرۇپا تىللىرىدا، «سۈيىقەست بىلەن ئۆلتۈرۈش» ياكى «كىرالىق ماھىر قاتىل» دىن ئىبارەت ئوخشىمىغان مەنىلەردە قوللىنىدۇ.

قورۇلۇشى ۋە ئاساسلىق كىشىلىرى:

◆ ئەلھەسەن ئىبنى ئەسساباھ: ھىجرىيەنىڭ 430 - يىلى رەيدە دۇنياغا كەلگەن. شۇ ئەقىدىسى ئىچىدە ئۆسۈپ يېتىلگەن. ئون يەتتە ياشقا كىرگەندە فاتىمىيەچى ئىسمائىلىيلار تەرىقىتىنى قوبۇل قىلغان. ھىجرىيەنىڭ 471 - يىلى (مىلادى 1078 - يىلى) ئىمامى مۇستەنسىر بىللاھنى زىيارەت قىلغان ۋە بۇ دەۋەتنى تارقىتىش ئۈچۈن ئىرانغا قايتقان. ھىجرىيەنىڭ 483 - يىلى ئۆز دۆلىتىنىڭ پايتەختى قىلغان ئال مەۋتكە ئوخشىغان بىر قاتار مۇھىم قەلئەلەرنى قولغا كىرگۈزۈۋالغان.

- ئۇنىڭ دەۋرىدە، يەنى ھىجرىيەنىڭ 487 - يىلى (مىلادى 1094 - يىلى) ئىمام مۇستەنسىر بىللاھ ئۆلگەن. ئۇنىڭ ۋاپاتىدىن كېيىن، ۋەزىر بەدر ئەلجەمالىي، كىچىك ئوغۇل، ئوخشاش ۋاقىتتا سىڭلىسىنىڭ ئوغلى ئەلمۇستەئىلىنى ئىماملىق ئورنىغا ئولتۇرغۇزۇش ئۈچۈن، تەخت ۋارىسى چوڭ ئوغۇل نەززارنى ئۆلتۈرۈۋەتكەن. بۇنىڭ نەتىجىسىدە فاتىمىيلار شەرقىي نەززارىيلار ۋە غەربىي مۇستەئىلىيلاردىن ئىبارەت ئىككىگە بۆلۈنۈپ كەتكەن.

- ئەلھەسەن ئىبنى ئەسساباھ ئىماملىقنىڭ نەززارغا مەنسۇپ ئىكەنلىكى قارىشىنى تارقىتىشقا باشلىغان. ئۇنىڭچە بولغاندا، ئىماملىق مىسىردىن يۈشۈرۈن ھالدا ئىرانغا قاچۇرۇلۇپ، ئالمەۋتكە كەلتۈرۈلگەن نەززارنىڭ كىچىك نەۋرىسىگە ياكى ھامىلە مەزگىلىدە ئالمەۋتكە ئېلىپ كېلىنىپ، شۇ يەردە توغۇلغان نەززارنىڭ ئوغلى ئىمام بولۇشى كېرەك ئىدى. شۇنداق قىلىپ، بۇ يېڭى ئىمامنىڭ مەسىلىسى ھەل بولماي قېلىپ قالغان.

- ئەلھەسەن ئىبنى ئەسساباھ، ھىجرىيەنىڭ 518 - يىلى (مىلادى 1124 - يىلى) ھايات ۋاقتىدا ئىككى ئوغلىنى ئۆز قولى بىلەن ئۆلتۈرگەنلىكى ئۈچۈن، ھېچقانداق ئەۋلادسىز، نەسەبسىز ئالەمدىن ئۆتكەن.

◊ كىيابۇزرۇك ئامىد: ھىجرىيەنىڭ 518 - يىلىدىن 532 - يىلىغىچە (مىلادى 1124 - يىلىدىن 1138 - يىلىغىچە) ھۆكۈم سۈرگەن. باشتا يىگىرمە يىل لاماسار قەلئەسىنىڭ قوماندانلىقىنى قىلغان. ھۆكۈمدارلىق مەزگىلىدە خوشنىلىرى سەلجۇقىيلار بىلەن بىر قانچە قېتىم ئۇرۇشقا كىرگەن. ئۇ كەڭ قورساقلىق ۋە سىياسەت جەھەتتە ئەلھەسەن ئىبنى ئەسساھاتىن ياخشىراق ئىدى.

◊ مۇھەممەد كىيابۇزرۇك ئامىد: ھىجرىيەنىڭ 532 - يىلىدىن 557 - يىلىغىچە (مىلادى 1138 - يىلىدىن 1162 - يىلىغىچە) ھۆكۈم سۈرگەن. ئىمامنى تونۇتۇشقا ئەھمىيەت بەرگەن. ئۇ ئىسلامىي پەرزىلەرگە يۈزەكى ئىھتىرام بىلدۈرۈشنىمۇ چەكلىگەن. يەنە بىر تەرەپتىن ئوغلىنىڭ ئىماملىقىغا ئىشەنگەن كۆپلىگەن ئەگەشكۈچىلىرىنى قەتل قىلغان، يەنە نۇرغۇنلىرىنى ھەر خىل ئۇسۇللار بىلەن قىيىنغان ۋە سۈرگۈن قىلغان.

◊ ئەلھەسەن ئەسسانىي ئىبنى مۇھەممەد: ھىجرىيەنىڭ 557 - يىلىدىن 561 - يىلىغىچە (مىلادى 1162 - يىلىدىن 1166 - يىلىغىچە) قەدەر ھۆكۈم سۈرگەن. ھىجرىيەنىڭ 559 - يىلى قىيامەت قايمىم بولغانلىقىنى ئېلان قىلغان، شەرىئەتنى ئەمەلدىن قالدۇرۇپ، دىنىي مەسئۇلىيەتلەرنى بىكار قىلغان ۋە رىزۋا تۇتۇشلىقىنى مۇباھ، دەپ قارىغان. بۇلاردىن كېيىن، ئۆزىنىڭ شەكلىي جەھەتتىن كىيا بۇزرۇكنىڭ نەۋرىسى ئىكەنلىكىنى، ئەمەلىيەتتە ئۆزىنىڭ دەۋرىنىڭ ئىمامى ۋە نەزەرىنىڭ نەسلىدىن بولغان سابىق ئىمامنىڭ ئوغلى ئىكەنلىكىنى دەۋا قىلىدىغان تېخىمۇ خەتەرلىك بىر قەدەمنى باسقان.

◊ مۇھەممەد ئەسسانىي ئىبنى ئەلھەسەن ئەسسانىي: ھىجرىيەنىڭ 561 - يىلىدىن 607 - يىلىغىچە (مىلادى 1166 - يىلىدىن 1210 - يىلىغىچە) ھۆكۈم سۈرگەن. قىيامەت نەزىرىيىسىنى راۋاجلاندۇرغان ۋە كۈچلەندۈرگەن. چۈنكى بۇ دەۋردە سەلجۇقىيلار ئاجىزلاشقان، ھالسىزلاشقان، تۈركمەنلەر باش كۈتۈرۈپ، تۈركلەرنىڭ كېڭىيىشى باشلانغان. بۇ ۋەزىيەت ئۇنىڭغا پۇرسەت توغدۇرۇپ بەرگەن.

◊ جالالۇددىن ئەلھەسەن ئەسسالس ئىبنى مۇھەممەد ئەسسانىي: ھىجرىيەنىڭ 607 - يىلىدىن 618 - يىلىغىچە (مىلادى 1210 - يىلىدىن 1221 - يىلىغىچە) ھۆكۈم سۈرگەن. ئۇ ئاتىلىرىنىڭ قىيامەت توغرىسىدىكى ئەقىدىلىرىنى رەت قىلىپ، ئۇلارنى لەنەتلىگەن ۋە كاپىرلار قاتارىغا چىقارغان. ئۇلارنىڭ كىتابلىرىنى كۆيدۈرۈپ، ئىسلامغا كىرگەنلىكىنى ئېلان قىلغان ۋە ئىسلام دۇنياسى بىلەن مۇناسىۋەت ئورناتقان. ئابباسىيلار خەلىپىسى ئەنناسىر لىدىيىنىلاھ، سەلجۇقىيلار سۇلتانى خارەزمشاھ ۋە باشقا پادىشاھ، ئەمىرلەرگە ئەلچى ئەۋەتىپ ئۆزىنىڭ ئىسلام تەلىماتلىرىغا چاقىرىشتىكى سەممىيىتىنى ئىسپاتلىغان. شۇنىڭ بىلەن ئۇنىڭ ئەگەشكۈچىلىرى «يېڭى مۇسۇلمانلار» نامى بىلەن تونۇلىدىغان بولغان.

◊ مۇھەممەد ئەسسالس ئىبنى ئەلھەسەن ئەسسالس (بەزى كىتابلاردا ئۇ ئەلاۋۇددىن مەھمۇد، دەپمۇ ئاتىلىدۇ): ئۇ مىلادىيەنىڭ 1221 - يىلىدىن 1225 - يىلىغىچە ھۆكۈم سۈرگەن. توققۇز ياش چېغىدا ئاتىسىغا خەلىپە بولغان، يەنى ئورنىغا چىققان. ئاتىسىنىڭ ۋەزىرى ئالمەۋىتنىڭ ھاكىملىقىنى داۋاملاشتۇرغان. ئۇنىڭ مەزگىلىدە كىشىلەر ھارام ئىشلارغا، خاتالىقلارنى سادىر قىلىشقا ۋە دىنىسىزلىققا

قايتقان. بۇ ئۆسمۈر بالا بەش - ئالتە يىل ھۆكۈم سۈرگەندىن كېيىن، ئەقلىي كېسەللىككە دۇچار بولغان. نەتىجىدە ئوغۇرلۇق، قاراقچىلىق ۋە ھۇجۇملار ئومۇملىشىپ، ئالدىنى ئالغىلى بولمايدىغان دەرىجىگە يەتكەن.

◆ رۇكنۇددىن خۇرشاھ 1258/1255م: ھۇلاكو 1256 - يىلى ئىسمائىلىيە قەلئەسىنى ئېلىشنى كۆزلىگەن بىر ھۇجۇمنى باشلىغان. قوشۇن ئىلگىرلەپ كىلىۋاتقاندا رۇكنۇددىن تەسلىم بولۇپ، ھۇلاكوغا ئالمەۋت قەلئەسىگە قوشۇپ، يەنە قىرىق قەلئەنى تاپشۇرغان. بۇلارنىڭ ھەممىسى يەر بىلەن يەكسان قىلىنغان. ھۇلاكو ئۇنى قىزغىن قارشى ئالغان ۋە بىر مۇڭغۇل قىزى بىلەن ئۆيلەپ قويغان. 1258 - يىلى ئۇنى ھىلە بىلەن ئۆلتۈرۈپ، ئىشىنى ئاخىرلاشتۇرغان. بۇنىڭ نەتىجىسىدە ئىراندىكى ھەشاشلار دۆلىتى سىياسىي جەھەتتىن ۋەيران بولغان.

◆ شەمسۇددىن مۇھەممەد ئىبنى رۇكنۇددىن: ئىسمائىلىيە رىۋايەتلىرىگە كۆرە، رۇكنۇددىن ھۇلاكونىڭ زۇلمىدىن قېچىپ، كاپكازنىڭ جەنۇبىدىكى نامەلۇم بىر يەرگە كەتكەن ئوغلى شەمسۇددىن مۇھەممەدنى يۇشۇرۇپ قالغان. كېيىن شەمسۇددىن ئىسپاھان بىلەن ھەمەدان ئوتتۇرىسىدىكى يول بويىغا جايلاشقان ئەنجۇدا دېگەن بىر يەردە ئولتۇراقلاشقان. ئۇ بۇ يەردە ھىجرىيە 8 - ئەسىرنىڭ ئالدىنقى يېرىمىدا ۋاپات بولغانغا قەدەر تۇرۇپ قالغان. ئۇنىڭ ئارقىسىدىن ئىماملىق زەنجىرىسىمان شەكىلدە داۋاملاشقان بولۇپ، ئون توققۇزىنچى ئەسىردە ئاغاخان ئائىلىسى ئوتتۇرىغا چىققان.

ھەشاشلار شەمسۇددىندىن كېيىن ئىككىگە بۆلۈنگەن:

- بەزىلىرى مۇھەممەد شاھنىڭ ئىماملىقىغا چاقىرىلغان ۋە ئۇنى، ئۇنىڭدىن نەسلىدىن چىققان ئىماملارنى ھىجرىيە ئونىنچى ئەسىرنىڭ يېرىملىرىدا نەسەپ شەجەرىسى ئۈزۈلۈپ قالغانغا قەدەر بولغان جەرياندىكى ئىماملارنى ئېتىراپ قىلىشقان. ئۇلارنىڭ ئەڭ ئاخىرقى «دۈكى» نامى بىلەن تونۇلغان ئىمام زاھىر شاھ ئۈچىنچى بولۇپ، ھىندىستانغا ھىجرەت قىلغان ۋە تەخمىنەن ھىجرىيەنىڭ 950 - يىللىرى شۇ يەردە ۋاپات بولغان. بۇ قىسىم، گەرچە سۈرىيەنىڭ مىسىياق، قەدمۇس قاتارلىق رايۇنلىرىدا ھازىرغا قەدەر ئەگەشكۈچىلىرى بولسىمۇ، نەسەپ شەجەرىسى جەھەتتىن ئۈزۈلۈپ قالغان.

ئىككىنچى گۇرۇپ تەرەپدارلىرى قاسىم شاھنىڭ ئىماملىقىنى قوللايدۇ. جەيھۇن دەرياسى تەرەپكە كۆچۈپ كەتكەن بۇ گۇرۇپ، بۇ تائىپىگە ئەگىشىدىغانلارنىڭ كۆپ سانلىقىنى تەشكىل قىلىدۇ.

◆ شامدىكى ھەشاشلار:

- شامدا بەھرام ئىستىرابادى، دەۋەتچى ئىسمائىل ئەلفارىسىغا ئوخشىغان بىر قاتار يىتەكچىلىرى مەيدانغا كەلگەن. ئۇلار، ھەلەب ۋالىسى رىزۋان ئىبنى تەتشىنىڭ بۇ مەزھەپكە بولغان مايىللىقىدىن پايدىلانغان. بۇنىڭ سايسىدا كۆپ ساندا ئىران ئىسمائىلىيلىرى ھەلەبكە كۆچۈپ كىلىپ، ئۇلارنىڭ شامدىكى نۇپۇزىنى ئارتتۇرغان.

- شامدىكى ئەڭ ئاساسلىق كىشىلىرى رەشىدۇددىن نامى بىلەن تونۇلغان شەيخۇل جەبەل سىنان ئىبنى سۈلەيمان ئىبنى مۇھەممەد بولۇپ، بەسرەدە ئۆسۈپ

يېتىلگەن. ئالمەۋت قەلئەسىدە تەلىم كۆرگەن. ئۇ تەخت ۋارىسى ئەلھەسەن ئىبنى مۇھەممەدنىڭ ساۋاقدېشى ئىدى. ئەلھەسەن ھاكىمىيەتنى قولغا ئالغاندىن كېيىن، ئۇنى شامغا كىتىشكە بۇيرىغان.

- ئۇ شامغا بارغاندىن كېيىن، ئىسمائىلىيلارنى ئەتراپىغا توپلىغان. ئۇنىڭ نۇپۇزى ۋە تەسىرى كۆچەيگەن. كىشىلەر ئۇنىڭ ئىماملىقىنى ئېتىراپ قىلغان بولسىمۇ، ئۇنىڭ ۋاپاتىدىن كېيىن يەنىلا ئالمەۋتتىكى ئىماملارغا ئىتائەت قىلىشقا باشلىغان. قورقۇنچلۇق بىر كىشى ئىدى. ھەممەيلەن ئۇنىڭ قىل سىغىمغۇدەك دەرىجىدىكى ئەڭ كاتتا كىشىسى ئىكەنلىكىنى تىلغا ئېلىشىدۇ.

- ئۇنىڭدىن كېيىن، بۇ تائىپىگە ئاجىز كىشىلەر ھۆكۈمدارلىق قىلغان بولۇپ، زاھىر بېيىرىسىنىڭ ئۇلارنى ئاسانلا يوق قىلىشىغا قولايلىق يارىتىپ بەرگەن.

- شامدا ئۇلارنىڭ بائىياس، قەدمۇس، مىسپاق، كەھق، خەۋابىي، مەنىقە ۋە قەلىئەگە ئوخشىغان قەلئەلىرى بار ئىدى.

- بىر قاتار قەلئەلەرنى قولغا كىرگۈزگەن، زەنكىيلارغا قارشى ئۇرۇش قوزغىغان، ھەتتا بىر قانچە قېتىم سالاھۇددىن ئەييۇبىنى قەستلەپ ئۆلتۈرۈشكە ئورۇنغان.

- ئۇلارنىڭ ئەھلى سەلىپلەر بىلەن بولغان ھەمكارلىقلىرىنى ئىسپاتلايدىغان نوقتىلار:

1 - مۇستەملىكىچى ئەھلى سەلىپلەرنىڭ بىرىنىڭمۇ ئۇلارغا ئەسىر چۈشۈپ قالماسلىقى ياكى ھېچبىرىنىڭ ئۇلارنىڭ قۇرالى بىلەن ئۆلتۈرۈلمەسلىكى.

2 - ئەھلى سەلىپلەرنىڭ ھۇجۇملىرىغا رەددىيە بىرىش مەقسىتىدە مۇسۇلمان بۇرادەرلىرىگە يارىدەم بىرىش ئۈچۈن دەمەشىققە كەلگەن مۇسلىمنىڭ سەلچۇق ھاكىمىغا قارشى ئۇرۇش قىلىشى.

3 - بائىياس قەلئەسىنى تاپشۇرۇپ بىرىپ، قۇماندانى ئىسمائىلنىڭ ئەھلى سەلىپلەر سېپىگە كېتىشى ۋە ئۇلارنىڭ ئارىسىدا ئۆلىشى.

4 - نۇرۇددىن ھەلەبنى قولغا كەلتۈرگەندىن كېيىن، بىر گۇرۇپ ئىسمائىلىيلارنىڭ ئانتاكىيەدە ئەھلى سەلىپلەر بىلەن بىر بولۇپلىشى.

پىكىر ۋە ئېتىقادلار:

◈ ئىلگىرىكى ئىمامنىڭ چوڭ ئوغلى بولۇشى شەرتى بىلەن مەسۇم (گونناھدىن يىراق) بىر ئىمامنىڭ بولۇشىنىڭ مۇھىملىقىغا ئوخشاش مەسىلىلەرنى ئېتىبارغا ئالغاندا، ئېتىقادلىرىنىڭ ئومۇمىي جەھەتتىن ئىسمائىلىيلاردىن ئالغانلىقى ئوتتۇرىغا چىقىدۇ.

◈ ھەشاشلارنىڭ ئالدىنقى سېپىنى ئىگەللىگەن بارلىق كىشىلەر يۇشۇرۇن ئىمام دەۋاسىغا ۋەكىللىك قىلىدۇ. بۇلاردىن پەقەت، ئەلھەسەن ئەسسانى ۋە ئۇنىڭ ئوغلى

مۇستەسنا بولۇپ، ئۇلار ئۆزلىرىنىڭ نەزىز نەسلىدىن كىلىپ چىققان ئىماملار ئىكەنلىكىنى دەۋا قىلىشىدۇ.

◆ ھەشاشلارنىڭ شامدىكى ئىمامى رەشىدۇددىن سىنان ئىبنى سۇلەيمان ئىسمائىلىيەگە ئائىت ئەقىدىلەرنى ياقلىغاندىن سىرت، روھنىڭ كۆچىشى نەزىرىسىنىمۇ ئىلگىرى سۈرگەن. ئۇ يەنە ئۆزىنىڭ غەيبىنى بىلىدىغانلىقىنىمۇ دەۋا قىلغان.

◆ ئەلھەسەن ئەسسانى ئىبنى مۇھەممەد: قىيامەتنىڭ قايم بولغانلىقى ئېلان قىلغان، شەرئەتنى ئەمەلدىن قالدۇرغان ۋە دىنىي مەسئۇلىيەتلەرنى بىكار قىلغان.

◆ ئۇلارنىڭ قارىشىچە ھەجنىڭ يۈزەكى كۆرىنىشى ھەرەم مەسچىتىگە بىرىشتۇر. ئەمما ئەمىلىيەتتە مەيلى يۇشۇرۇن ياكى ئاشكارە بولسۇن دەۋرنىڭ ئىمامغا قارىتىلىدۇ.

◆ بەزى باسقۇچلاردىكى شۇئارلىرىدا «مەۋجۇتلۇقتا ھەقىقەت يوق، ھەممە نەرسە مۇباھ» دېگەن جۈملىلەر بار.

◆ قوللىنىدىغان ۋاسىتىلىرى پىلانلىق سۈيىقەستتۇر. كىچىك بالىلارنى قارىغۇلارچە ئىتائەت قىلىشقا، ئۆزلىرىگە دىيىلگەن ھەممە سۆزگە ئىشىنىشكە ئادەتلەندۈرۈش ئارقىلىق ئىشقا ئاشۇرىلىدۇ. بىر ئاز چوڭىغاندىن كېيىن، خەنجەرگە ئوخشىغان ھەممىگە ئورتاق قۇراللارنى ئىشلىتىشنى ئۆگىتىدۇ. پىدائىيلىرىغا سىرلىرىدىن بىر ئېغىز سۆزلەپ قويۇشتىن ئىلگىرى ئۆزلىرىنى ئۆلتۈرۈۋېلىش ۋە مەخپىيەتلىك مەسلىھەت بويىچە تەلىم بېرىدۇ. ئۆز دەۋرىدىكى ئىسلام ئالەمىنى مۇئەييەن دەرىجىدە ئەنسىزلىككە ئېلىپ كەلگەن پىدائىيلار گورۇھىنى ئۇلار ئەنە شۇنداق يىتىشتۈرگەن.

◆ بىر قاتار قەلئە ۋە سېپىللارنىڭ ئىچىدە ياشايتتى. ئۇلار ئۆزلىرىگە تەۋە رايۇنلاردىكى ئېگىز يەرلەرنى قەلئە، سېپىلسىز تاشلاپ قويمايتتى. قەيەردە بىر قەلئە بولسا، ئۇ يەرنى ئىشغال قىلىشنى كۆڭۈللىرىگە پۈكشەتتى.

◆ تارىخچى كامالۇددىن ئىبنى ئەلئەدىم ئۇلار ھەققىدە توختىلىپ مۇنداق دەيدۇ: «ھىجرىيە 572 - يىلى (مىلادى 1176 - يىلى) سىماق تېغى ئاھالىسى ھەر تۈرلۈك گۇناھ ۋە پاساتلار ئارىسىغا پېتىپ كەتكەن ئىدى. شۇنداق تۇرۇغۇلۇق ئۆزلىرىنى «پاكانغۇچىلار» دەپ ئاتىشاتتى. ھاراق - شاراپ سورۇنىدا ئەر - ئاياللار بىر يەرگە توپلاندى، ھېچكىم ئۆزلىرىنىڭ ھەمىشلىرى، ھەتتا قىزلىرىدىن يىراق تۇرۇشمىدى. ئاياللار ئەرلەرنىڭ كىيىملىرىنى كېيىشتى. ئۇلارنىڭ بىرى سىناننىڭ ئۆزىنىڭ پەرۋەردىگارى ئىكەنلىكىنى ئېلان قىلدى.»

پىكىر ۋە ئەقىدىلەرنىڭ يىلتىزلىرى:

◆ ئەسلىنى ئېلىپ ئېيتقاندا شىئە ئاساسلىرىغا، ئىككىنچى دەرىجىدە ئىسمائىلىيلارغا تايىنىدۇ.

◊ ئۆلتۈرۈش، سۈيقەست قىلىشقا ئوخشىغان ۋاستىلەر، ئېتىقادلىرىنى تارقىتىش ۋە دۈشمەنلىرىنىڭ قەلبلىرىدە قورقۇنۇچ پەيدا قىلىشتىكى دىنىي ۋە سىياسىي ۋاستىلىرى ئىدى.

◊ رەشىدۇددىن سىنان تەرىپىدىن چاقىرىلغان «روھنىڭ كۆچىشى» ئىدىيىسى نۇسەيرىلەردىن ئېلىنغان.

تارقىلىشى ۋە تەسىر دائىرىسى:

◊ ئۇلارنىڭ كىرماندىن باشلانغان بۇ دەۋىتى (ئېقىم) ئىراننىڭ ئوتتۇرىلىرىغا، ئىسپاھان، خۇزىستان، دەپلەم تۈپىلىكلىرىگە قەدەر سۈزۈلگەن ۋە ئەلمەۋت قەلئەسىدە مۇقىملاشقان. شەرقتە مازەنداران، قەزۋىنگىچە يىتىپ بارغان. رۇدىبار، لاماسار ۋە كۇھېستان.. قاتارلىق جايلارنى ئىشغال قىلغان. نۇرغۇنلىغان قەلئەلەرنى قولغا كەلتۈرۈپ، جەيھۇن دەرياسىغا قەدەر يىتىپ بارغان.

◊ دەۋەتلىرىنى سۈرىيەگە قەدەر كېڭەيتكەن ۋە ئۇنىڭ تۆت تەرىپىدىكى قەلئەلەرنى قولغا كىرگۈزگەن. بانىياس، مىسپاق، قەدمۇس، كەھق، خۇۋابىي ۋە سىلمىيەلەر ئۇلارنىڭ قەلئەلىرىنىڭ بىر قىسمىدۇر.

◊ ئۇلارنىڭ ئىراندىكى ھالاكىتى مۇڭغۇل ھۇلاكونىڭ قولىدا ئىشقا ئاشقان بولسا، سۈرىيە (شام) دىكى نۇپۇزى ئەزىز زاهىر بېيىرىنىڭ قولىدا ۋەيران بولغان.

◊ بۈگۈنكى كۈندە ئىران، سۈرىيە، لىۋان، يەمەن، نەجران، ھىندىستان ۋە ئىلگىرى سوۋىت ئىتتىپاقى، دەپ ئاتىلىدىغان ئوتتۇرا رايۇنلارنىڭ بىر قىسمىدا ئۇلارنىڭ ئەگەشكۈچىلىرى بار.

يۇقىرىقىلاردىن شۇ نەرسە ئايدىڭلىشىدۇكى: «ھەشاشلار» ئىسمائىلىيلار (نەزەرىيلەر) نىڭ بىر قانچىسى بولۇپ، ئۆلتۈرۈشنى ئۆزلىرىنىڭ غايىگە يىتىشتىكى ۋاستىسى قىلىپ تاللىغان. ئۇلار ئىسمائىلىيەلەرگە قارشى مەيداندىكى پادىشاھلار، ھەربىي قوماندانلاردىن ئىبارەت مەشھۇر شەخسلەرگە، شۇنىڭدەك ئۇلارغا ئاداۋىتى بار بارلىق كىشىلەرگە قارىتا كەڭ كۆلەملىك سۈيقەسلەرنى ئېلىپ بارغان. ئۆلىمالار ئۇلارنىڭ قانلىرىنىڭ ھالال ئىكەنلىكى، زېمىنى ئۇلارنىڭ پاسكىنىلىقلىرىدىن تازىلاشنىڭ ۋاجىبلىقى، ئۇلار تەرىپىدىن ئۆلتۈرۈلگەن ماللارنىڭ گۈشىنى يىمەسلىك ياكى ئۇلار بىلەن يېقىن مۇناسىۋەت ئورناتماسلىق مەسلىھىتى بويىچە پەتۋالارنى بەرگەن.

ئەتراپلىق مەلۇمات ئۈچۈن پايدىلىنىش مەنبەلىرى:

- ئىھسان ئىلاھى زەھىير:

- يەھيا ئىبنى ھەمزە ئەلئەلەۋىي: .
- ئەبۇ ھامىد ئەلغەزالىي: .
- بىرنارد لوئىس: ، مۇھەممەد ئەلئەزىز مۇسا تەرجىمىسى ، بۈيۈك
ئەرەب مەشرىقى نەشرىياتى - بېيرۇت، بىرىنچى نەشرى، 1400ھ/1980م.
- د.مۇھەممەد كامىل ھۈسەين: .
- د.مۇستەفا شەكئە: .
- بىرنارد لوئىس: .